



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۱ / ۱۲ / ۱۷

سرلوح مرادزی

مرور سپرلی

سکال سپرلی ز مور مالت ته نه راځي. نور به په باغونو او دښتو کې گلان نه توکيزي، غوتيو به خپلې خولې گندلې نېولې وي او نه به يې پرانيځي.

چمن به هم له شينوالي لاس په سر وي او د سپرلي نسيم به پر کورونو د گلانو عطر نه ويشي.

اسمان به د مرغيو له سيالونو خالي وي، زانې به د عسکري پياده نظام پشان په يوه ستوي ليکه کې په مارش نه لېدل کيږي، بلبلې به ځنډېدلې وي او کارغان به لا د ونو پر سرونو اتن کوي.

د سپرلي وربځې به هسک کې د اوبنانو کتارونه نه جوړوي او د غرونو پر سر به له نڅا نهيلې وي.

د غرغري بابا غږ به په ستوني کې وچ شوی او بريننا به له وربځو کډه کړې وي.

باران به نه ورېږي، سيندونه به د څپو له زوره لوېدلې او له خولې به يې لکه د اوبنانو، ځگونه نه خېژي.

ماشومان به لا د ژمي له يخه په واټونو، کوڅو او چمنو کې په لوبو نه لېدل کيږي او د ښوونځيو د پيل زنگ به نه کړنگول کيږي.

ولس به هم لا د ژمي په اوږده او درانه خوب ډوب ويده وي، د يو نيم خر خر بې مفهومه غرونو پرته به، زيات څه نه اورېدل کيږي. ځيني خو به خوب کې خپسکې هم نيولي وي او د مرگ انتظار به باسي.

سکال سپرلی له ولس او وطنه، زړه توری او مرور دی.

سپرلی به نه وي او د پخلاکېدو احتمال يې هم لږ ښکاري!

د ۲۰۲۱ کال د دېسمبر ۱۵ مه

د پاڼو شمېره: له 1 تر 1

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دليکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليرلو مخکې په ځير و لولئ